

# నిజాము రాష్ట్రములోని యాంధ్రులు

మాడపాటి హనుమంతరావు పంతులుగారు

ఆంధ్ర దేశముయొక్క వర్తమానస్థితిని గుఱించియు, భవిష్యద్దశను గుఱించియు అనేక చర్చలు జరుగుచున్న ఈ కాలమున, నిజాము రాష్ట్రములో వసించుచున్న యాంధ్రుల స్థితిగతులను మనవారు తెలిసికొనుట యవసరమని వేఱుగా చెప్పవక్కఱలేదు. నిజాము రాజ్యము యొక్క విస్తీర్ణము మొత్తము ౮౨,౬౯౮ చదరపు మైళ్లు. వీనిలో సుమారు సగము, అనగా ౪౧,౩౨౦ చదరపు మైళ్ల ప్రదేశము ఆంధ్ర దేశమునకుఁ జెందినది. ఈ భాగమును ఇచ్చట 'తెలంగానా' యని వాడెదరు. తక్కిన సగమునకు 'మహారాష్ట్రాడీ', అనగా మహారాష్ట్రులు నివసించు దేశ, మని పేరు. అయినను ఈ భాగమున నివసించు వారందఱును మహారాష్ట్రులు కాదు. మహారాష్ట్రాడీకి సంబంధించియున్న యెన్నిది జిల్లాలలో సుమారు నాలుగింటిలో నివసించువారు కన్నడ భాష మాట్లాడెదరు. అయినను పరిపాలనాసౌకర్యముకొఱకు పైనఁ జెప్పిన జిల్లాలన్నియు 'మహారాష్ట్రాడీ' వి గానే భావింపఁబడుచున్నవి. రాజ్యమునందున్న ౧౬ జిల్లాలలో మహారాష్ట్రాడీ జిల్లాలు పోగా మిగిలిన ౮ జిల్లాలు వరంగల్లు, కరీంనగరము, ఆదిలాబాద్, నిజామాబాద్, మెదక్, నల్లగొండ, అత్రాప్తబల్దా, మహబూబునగరము అనునవి తెలంగానావి. ౧౯౧౧-వ సంవత్సరమున జరిగిన జనపరిగణనపత్రములను బట్టి తెలుఁగుజిల్లాల మొత్తము జనసంఖ్య ౬౭,౨౪,౬౯౪. ఇట్లనుటవలన ఈ రాజ్యమున ఇంతకుమించి తెలుఁగువారు లేరని తలఁపఁ గూడదు. తెలుఁగుజిల్లాలను వశ్చిమదిశ నంటియున్న మూడు మహారాష్ట్రాడీ జిల్లాలగు రాయచూరు, గుల్బర్గా, బీదరులలోఁ గూడ తెలుఁగువారున్నారు. వీరి సంఖ్య ౮,౦౭,౫౪౭. ఈ విధముగా 'తెలంగానా' వైశాల్యవిషయమున మహారాష్ట్రాడీతో సమముగానే యున్నను, జనసంఖ్యయందు రెండవదానిని విించియే యున్నది. తెలుఁగుజిల్లాలలో అరణ్యప్రదేశములు విస్తారముగాఁ గలవు. రాజ్యమున మొత్తముమీఁద నున్న ౧౮,౦౦౦ చదరపుమైళ్ల వైశాల్యము గల యరణ్యములో ౧౬,౦౦౦ చదరపుమైళ్లు తెలుఁగుజిల్లాలలోని వే. ఈయరణ్యము గూడ వాసయోగ్యముగాఁ జేయఁబడినయెడల

జనసంఖ్య ఇంకను హెచ్చియుండెడిది. రాష్ట్రమునకు రాజధాని యగు హైదరాబాద్ తెలుఁగుదేశములోనే చేరియున్నది. ఇదిగాక, రాజ్యములోని ముఖ్యసంస్థానములగు పాలవంచ, ఆత్మకూరు, జటప్రోలు, గద్వాల, వనపర్తి మున్నగునవి తెలుఁగువే. ఇదియుఁ గాక, గడచిన పదిసంవత్సరముల (౧౯౦౧-౧౧) కాలములో పట్టణములుగా మాఱిన ౯ ప్రదేశములలో ౭ తెలుఁగుజిల్లాలలోనివే. పూర్వపు జనపరిగణనమునాఁటి కంటెఁ గడచిన జనపరిగణనమునాఁటికి తెలుఁగుజిల్లాల జనసంఖ్య హెచ్చినది. అనేక సంవత్సరములనుండి మహారాష్ట్రాడీ క్షేత్రము జాడ్యమువలనఁ బీడింపఁబడుచున్నది. దానిలోని కొన్ని జిల్లాలయందు వర్షలోపముచేత తఱుచుగా త్రోమములు సంభవించుచుండును. కాని తెలుఁగుభాగమున నేటివఱకు క్షేత్రము రాలేదు. ౧౯౧౧-వ సంవత్సరమున హైదరాబాద్ పట్టణమున నీజాడ్యము పొడచూపెను కాని మఱల సది వచ్చియుండలేదు. మహారాష్ట్రాడీనుండి పరదేశములకు వలసపోయినవారి సంఖ్యకంటె తెలుఁగుజిల్లాలనుండి పోయినవారి సంఖ్య చాల స్వల్పము. పై సంగతుల నన్నిటిని బట్టి చూడ నిజాము రాజ్యములోని తెలుఁగువారు చాల సుఖులై వృద్ధిమాగ్గోన్ముఖులై యున్నారని తోచును; కాని వారి యథార్థస్థితిని గూర్చి యింకను గొన్ని సంగతుల నాలోచింపనిదే, ఇట్టి యభిప్రాయమునకు మనము రాఁగూడదు.

బ్రిటుషు హిందూ దేశమునందలి ఉత్తమరాజ్యాంగపద్ధతులు నిజాము రాష్ట్రమున అనేక సంవత్సరముల క్రిందనే ప్రవేశ పెట్టఁబడియుండుటయును, నేటివఱకును పరిపాలనమున సంస్కారములు జరుగుచుండుటయును సర్వజనవిదితము. ఇట్టి సంస్కారముల సందర్భమున అనేకులు మంచి యున్నతస్థానములను బొందియున్నారు. కాని తెలుఁగువారు రాజ్యాంగమునం దేమాత్రమును గొప్ప స్థితికి వచ్చినట్లు గాని, వచ్చుటకై యత్నించుచున్నట్లు గాని కానరాదు. కొన్ని సంవత్సరములక్రింద ఇచ్చటి హైకోర్టు జడ్జిపదవిని ఆకస్మికముగాఁ బొందిన యొక నాయకుఁడగురిని వదలివేసితిమేని, హైకోర్టు జడ్జిపదవికి వచ్చిన తెలుఁగువాఁడు లేనేలేడు. వైద్యశాఖయందు ఇప్పుడు

పనిచేయుచున్న యొకరిద్దఱిని లెక్కలోనికి దీసికొనని పక్షమున ఉన్నతోద్యోగములం దున్న తెలుగువారే లేరని నిస్సంశయముగాఁ జెప్పవచ్చును. ౧౮౯౫-వ సంవత్సరమున హైదరాబాదునందు శాసననిర్మాణసభ యొకటి స్థాపింపబడినది. అప్పటినుండి నేటివఱకు ఒక యాంధ్రుఁడెనియు దానిలో సభ్యుఁ డగు భాగ్యమును బొందలేదు. పలువురు హిందువులు ఈ రాజ్యమున అవ్వలుతాలుకుదారులుగను, సూబాదారులుగను పని చేసియున్నారు. కాని ఆంధ్రుఁ డెవ్వఁడును నట్టి గౌరవమునకుఁ బాత్రుఁడు కాలేదు. వే యేల? నూఱు రూపాయలకు మించిన వేతనమును గొను తెలుగువారిని మనము ప్రేళ్లపైన లెక్కింపవచ్చును. తుదకు, హైదరాబాద్ హైకోర్టులో ప్రముఖులుగాఁ బనిచేయుచున్న న్యాయవాదులలో ఆంధ్రుఁ డెవఁడైన నున్నాఁడా యని సంశయింపవలసియున్నది. రాజ్యాంగమువారికి మహారాష్ట్రులును, కర్ణాటకులును తెలుగువారును అందఱును సమానమే కదా. ఇట్టి స్థితిలో తెలుగువారి ప్రస్తుతస్థితికి ఎవ రు తరవాదులో చెప్పవలసిన పని లేదు.

ఇక వీరి యార్థికదశ విచారింపదగియున్నది. మహారాష్ట్రాడివారి కేమి తెలుగువారి కేమి, అందఱికిని వ్యవసాయమే జీవనాధారమై యున్న దను మాట వాస్తవమే. కాని అందులో సైతము తారతమ్యము లేకపోలేదు. మహారాష్ట్రాడిరైతు వర్తకాభివృద్ధికి సాధనములగు మంచిపంటలను — గోదుమలు ప్రత్తి మున్నగు వానిని — పండించుచున్నాఁడు. అతఁడు వ్యవసాయకుని దశనుండి వర్తకునిదశకు వేగముగాఁ బోవుచున్నాఁడు; కాని తెలుగురైతు ఇంకను భోజనమున కవసరము లగు పరి మొదలగు పంటలను పండించుటతోనే తృప్తిపొందుచున్నాఁడు. రాజ్యమునఁ గల ౧౮౮ కర్మశాలలలో ౬౫ మాత్రము తెలుగుజిల్లాలలో నున్నవి. ఈ ౬౫లో ౧౦ హైదరాబాద్ పట్టణములోనివే. ఈ కర్మశాలలలో నిజామాబాద్లోని పట్టుపని చేయు కర్మశాల తప్ప, తక్కిన వన్నియు ప్రత్తినుండి దూది తీయునవో, వడ్లనుండి బియ్యము సిద్ధముచేయునవో, తైలము తీయునవో యై యున్నవి. (హైదరాబాద్లోని కర్మశాలలను గుఱించి మే మీమాట చెప్పట లేదు.) ఈ కర్మశాలల యజమానులు విశేషముగా పారసీలో తురకలో యై యుండురు. అయినను వీని భాగస్థులలో మాత్రము తెలుగు

వారు లేకపోలేదు. చర్మపుఁబనులలోను నేతపనులలోను ముందంజ వేయువారు సాధారణముగా తురకలే. తెలుగుజిల్లాలలోఁ గొన్నికొన్ని ప్రదేశములందు చిరకాలమునుండి నేతపనియందు ప్రఖ్యాతిగాంచిన పనివాండ్లు కలరు. కాని వారు నవీనపరిశ్రామికసాధనముల యెదుట తలలు వాల్చుచున్నారు. నాగరకము గలదిగా నెంచబడు హైదరాబాద్ పట్టణమున సైతము, వందల కొలఁది మహారాష్ట్ర బ్రాహ్మణులు వర్తకవ్యాపారములను కడు సమర్థతతో నిర్వహించుచుండ, వారి సోదగుఁ డగు తెలుగుబ్రాహ్మణుఁడు వర్తకము తనకు అనమానకరమగు వృత్తియని ఇంకను భావించుచునే యున్నాఁడు. రాజ్యమునఁ గల యినుపదారిలో నుమారు సగము అనఁగా రంం మైళ్లవఱకు తెలుగుజిల్లాలలో నున్నది; కాని దీని సంపర్కము కొన్ని తాలూకాలకు మాత్రమే లభించినది. ఈ యినుపదారి నంటియున్న కొన్ని స్థలములందు వర్తకము వృద్ధియగుచునే యున్నను, మొత్తము మీఁద మహారాష్ట్రాడిలో ఇనుపదారి నంటియున్న ప్రదేశములందుఁ గల వ్యాపారవృద్ధి గాని కర్మాగార పరిశ్రమల వృద్ధి గాని తెలుగుజిల్లాలలోఁ గానరాదు.

తెలుగుజిల్లాలలో నివసించువారియందు చాల భాగము, అనఁగా నూటికి ౮౦ మంది వంతున, హిందువులు కలరు. ఈ రాజ్యములోని తెలుగు హిందువుల సంఖ్య, గడచిన జనపరిగణనమును బట్టి ౫౭,౯౩,౫౨౭. తెలుగుజిల్లాలలోని ప్రతి ౧౦,౦౦౦ జనులలో ౮,౬౧౫ మంది హిందువులును, ౯౧౧ మంది తురకలును, ౬౬ మంది క్రైస్తవులును ఉన్నారు. మిగిలినవారిలో ఇతర మతస్థులు కలరు. వీరిలో హిందువులసంఖ్య నానూటికి ఊణించుచున్న దను మాట యీక్రింది యంకెలవలనఁ దెలియఁగలదు. —

సంవత్సరము	౧౦,౦౦౦ జనులలో హిందువుల సంఖ్య
౧౮౮౧	౯౦౫౩
౧౮౯౧	౮౯౮౫
౧౯౦౧	౮౯౧౫
౧౯౧౧	౮౬౧౫

మహుమ్మదీయుల సంఖ్యయును, క్రైస్తవుల సంఖ్యయును క్రమక్రమముగాఁ బెరుగుచున్నది. మొదటివారి వృద్ధికి మఱేదైన కారణ మగునేమో కాని వారు హిందువులను తమలోఁ గలుపుకొనుచున్నారనుట మాత్రము సరి కాదు. మహుమ్మదీయులు ఇతరమత

ములలోఁ గలయుట యెంత తక్కువగా నున్నదో వారిలో నితరులు గలయుట గూడ అంతే తక్కువ. క్రైస్తవ మతము నవలంబించువారిలో దాదాపుగా నందఱును హిందువులే. మహమ్మదీయుని తనవైపున కాకర్పించు కొనుటకు సాధనములు క్రైస్తవమతమున నంతగా లేవు. కనుక హిందూ దేశమునందలి యితరభాగములం దెట్లా, యట్లే ఈ రాజ్యమందును క్రైస్తవమతము స్వీయవృద్ధి కై హిందూసంఘమునే నమ్ముకొనియుండవలసినదిగా నున్నది. అందులోను, మహారాష్ట్రాడీ హిందువులకంటె తెలుఁగు హిందువులే ఎక్కువగా క్రైస్తవమతమునఁ బ్రవేశించుచున్నట్లు జనపరిగణనసంఖ్యలను బట్టి తేలుచున్నది.

పరమతముల దాడులనుండి హిందూసంఘమును గాపాడుటకై ఈ కాలమున హిందూ దేశమున బయలు వెడలిన సంస్కరణోద్యమములు నిజామురాష్ట్రమునఁ బని చేయుచుండలేదు. ఎనిమిది జిల్లాల వైశాల్యము గల యీ తెలుఁగుదేశమునందు, తుదకు రాజధానినగరమం దైనను ఒక బ్రహ్మసమాజము గాని ప్రార్థనాసమాజము గాని లేదు. హైదరాబాదునం దొకటియును సికందరాబాదు నం దొకటియును మొత్తము రెండు ఆర్యసమాజములు కలవు గాని, అవి చేయు పని మిక్కిలి యల్పము. ఆ పని యైనను పట్టణమును దాటి యవతలికిఁ బోయినట్లు తోఁచదు. అదిగాక, ఆర్యసమాజవాఙ్మయము దాదాపు గా నంతయును హిందీభాషయం దుండుటచేత తెలుఁగు దేశపు జనసామాన్యము దానివలన నాకర్షింపఁబడుట కష్టము. ఇంతకును, సంఘమతసంస్కారోద్యమములు ఇంకను ఇచ్చటివారి కన్నులను విప్పలేదు.

ఈ రాజ్యమువారు విద్యావిషయమున చాల వెనుకఁ బడియే యున్నారు. బొంబాయి ప్రాంతమున ౧,౦౦౦లో 2౦ మందియును, చెన్నపురి ప్రాంతమున 2౫ మందియును, మైసూరు రాజ్యమున ౬3 మందియును, బరోడా రాష్ట్రమందు ౧౦౧ మందియును, తుదకు మధ్యపరగణాలలో 33 మందియును చదువుకొనినవారై యుండఁ గా, ఈ రాజ్యమున నట్టివారి సంఖ్య ౨౮ కంటె మించదు. హిందూమహమ్మదీయులలో చదువు నేర్చినవారి సంఖ్యలను వేఱుపఱచి చూచినపక్షమున, రెండవవారిలోనే చదువుకొనినవారెక్కువ గల రనుట కానవచ్చుచున్నది. ఇటీవల ప్రకటింపఁబడిన లెక్కల ప్రకారము, ౧,౦౦౦ మంది తురకలలో ౫౯ మంది చదువువచ్చినవారు

రుండ, హిందువులలో ౨3 మంది మాత్రమే కలరు. హిందువులలోను మహారాష్ట్రలే తెలుఁగువారిని మించియున్నారు. రాజధానిని వదలివేసినచో, తెలుఁగుదేశమున నున్న మధ్యమపాతశాలల సంఖ్య ౧౮. ఇక మహారాష్ట్రాడీ జిల్లాలలో నిట్టివి ౨౯ ఉన్నవి. పైపాతశాలలలో ఇంగ్లీషు నేర్పునవి తెలుఁగుదేశమున చాల తక్కువగను, మహారాష్ట్రాడీయందు చాల హెచ్చుగను ఉన్నవి. హైదరాబాదులోని సర్వకలాశాలయందు నేటివఱకును ఎఫ్. ఏ., బి. ఏ. పరీక్షలలోఁ గడతేరినవారిలో తెలుఁగువారి సంఖ్య అత్యల్పము. ఎచ్చటనైన నొకరిద్దఱు వెక్కిరించినట్లు కానవచ్చినను వారు ఈ రాజ్యమునకు బయట నుండు తెలుఁగువారుగా నుందురు గాని ఇచ్చటివారు సాధారణముగా కారు. హైదరాబాదునందలి వైద్యకలాశాలయం దేమి శిల్పకలాశాలయం దేమి విశేషసంఖ్య మహారాష్ట్రాడీ విద్యార్థులదే కాని తెలుఁగువారిది కాదు. పరిశ్రామికవిద్యాలయములందును తెలుఁగువారు సామాన్యముగాఁ గానరారు. ఇచ్చటి న్యాయశాస్త్రముల బోధించు తరగతిలో సైతము మహారాష్ట్రాడీవారి సంఖ్య తెలుఁగువారి సంఖ్యకంటె నెన్నియో రెట్లు మించియున్నది.

విద్యాస్థితి యిట్లుండ, వీరిలో గ్రంథకర్తలు గాని పత్రికాసంపాదకులు గాని లేనేలేరని చెప్పనేల?

బ్రిటిషు హిందూదేశీయులకు లేని చి క్కొకటి ఈ రాజ్యమువారి నెదుర్కొనుచున్నది. అ దేదన, అచ్చట ఇంగ్లీషు, దానితో దేశభాష; ఈ రెండే కావలసియున్నవి. ఇచ్చట ఆ రెంటితోఁబాటు ఉర్దూ కూడ వచ్చిననే కాని పని సాగదు. కనుక ఇచ్చటి విద్యార్థి మాతృభాష నేర్చుకొనుటయందు కొంతకాలమును, ఉర్దూ నభ్యసించుటయందు కొంతకాలమును ఇంగ్లీషుకొఱకు మరికొంతకాలమును గడపవలసియున్నాఁడు. అనఁగా అచ్చటి విద్యార్థికి ఉన్న తవిద్యాభ్యసనవిషయమునఁ గల సౌకర్యము ఇచ్చటి విద్యార్థికి లేదు.

ఇక వీరి మాతృభాషను గుఱించి విచారితము. నిజామురాజ్యమునందు తెలుఁగుభాష మాట్లాడువారి సంఖ్య ౬3,౬2,౫2౮. వీరిలో వెనుకఁ జెప్పిన ప్రకారము, మహారాష్ట్రాడీ జిల్లాలలోనివారికి తెలుఁగు నేర్చుకొను నవకాశమే లేదు. తెలుఁగు జిల్లాలలోనివారి స్థితి వీరి స్థితి కంటె కొంచెము నయముగానే యున్నను, మొత్తము

మీఁద తృప్తికరముగ మాత్రము లేదు. ఆరంభవిద్య తెలుఁగున నేర్పు పాఠశాలలు చాల గ్రామములలో నున్నవి కాని, అంతమాత్రమున జనులకు లభించు జ్ఞానము స్వల్పము. మధ్యమపాఠశాలలలో తెలుఁగు రెండవ భాషగాఁ జదువకొనుటకు మాత్రము వీలున్నది. హైదరాబాద్ కలాశాలలో తెలుఁగు బోధించు నేర్పాటులు కలవు గాని దానివలనఁ గూడ లాభము లేదు. దానికి కారణములు రెండు గలవు. మొదటిది విశ్వవిద్యాలయమువారు విధించిన క్రొత్త నియమముల స్వభావము, రెండవది ఈ రాజ్యమువారు ఉర్దూనో పారసీనో రెండవ భాషగాఁ దీసికొనఁగోరుచుండుట. మధ్యమవిద్యాపరీక్షలో తెలుఁగు రెండవభాషగాఁ దీసికొనువారి సంఖ్య దినదినము సన్నగిల్లుచున్నది. ప్రాతపక్షతిని సంస్కృతమందును ఆంధ్రమునందును కొంత పాండిత్యము కలవారు కొందఱు అక్కడక్కడ, ముఖ్యముగా వరంగల్లు, కరీంనగరము, నల్లగొండ జిల్లాలలో నున్నారు; కాని వారి కెట్టి ప్రోత్సాహమును లేకపోవుటచేతను, గ్రంథరచనచేత నిప్పటివారి నాకర్షించు యోగ్యత వారియందు లేనందువలనను, ఏమూలనో కూర్చుండి యక్షగానములనో హరికథలనో శతకములనో వ్రాసికొని బ్రతుకవలసినవారై యున్నారు.

ఇక ఇచ్చటి తెలుఁగువారు మాట్లాడు భాషను జూచుడు. ఈ సందర్భమున నింకొక మాట చెప్పవలసియున్నది. ఈ రాజ్యములోని తెలుఁగుభాషకు ఉత్తరమునను, కొంతవఱకు పశ్చిమమునను మహారాష్ట్రభాషతోను, కొంత పశ్చిమమునను, దక్షిణమునను కన్నడ భాషతోను సమ్మేళనము కలుగుచున్నది. తక్కిన యన్ని భాగములలోను, అందు ముఖ్యముగా పట్టణములందు, ఉర్దూభాషాసంపర్కము వీడఁజాలనిదై యున్నది. ఈ కారణములవలన పైనఁ జెప్పిన ప్రాంతములవారి యాచారవ్యవహారములందువలెనే వారి భాషయందుఁ గూడ ఎన్నియో మార్పులు వాటిల్లినవి. ఆదిలాబాద్ నిజామాబాద్ ప్రాంతములందు వసించువారు సంభాషించునప్పుడు మహారాష్ట్రభాషలోని శబ్దములును వాని యపభ్రంశ

స్వరూపములును తఱచుగా వచ్చుచుండును. “ఇదేమామాయ్<sup>1</sup>. రొండు<sup>2</sup> దివ్వులు<sup>3</sup> ఆయె. సుకైకు<sup>4</sup> పోవు. ఇదేమి దైవము<sup>5</sup>. ఏన్గు సొండెము<sup>6</sup> ఏదిరా? కాకకు<sup>7</sup> మావుశీ<sup>8</sup> భేటీ<sup>9</sup> కాలేదు.” ఈ వాక్యములు వారిభాష కుదాహరణములు. ఇక మహబూబునగరములోను, అత్రాప్పబల్దా జిల్లాయొక్క పశ్చిమభాగములోను నివసించువారి భాష కర్ణాటకుల సంపర్కమువలన కన్నడ భాషాశబ్దములతో నిండియుండును. “మా సన్ణ<sup>10</sup> పిల్లకు వెసర బేడలు<sup>11</sup> పట్టవు<sup>12</sup>. ధొడ్డు<sup>13</sup> పిల్ల బేకై నంత<sup>14</sup> తింటది.” ఇవి రెండవవారి భాషకు దృష్టాంతములు. ఇక ఉర్దూతో సంభవించిన కలయికచేత తెలుఁగుభాషకు కలిగిన దురవస్థ చూచితీరవలసినది కాని ఇట్టిదని చెప్పుటకష్టము.

\* “ఈ మొకద్దమాలో చలాయించిన కారవాయి అంతా జాలిది. సాహెబు జిలాబాయ్ మోక్కుకు పోయి తనకీ చేసి కై ఫియ్యతు రాసినాడు గదాకే ఫరీఖుదావా బిల్కూలు నాబాయ్ జు ఆయిందా ఈతొర్ను కారవాయి చేసిన నూరతులో మాఖూలుత దారుకు చేయటం కాగలదు. ఫల్తు మర్కుంచంసు 16 ఫర్వర్ది సకేరా సాబారా ఫసలి.”

ఇది స్వల్పముగా వీరిభాష కుదాహరణము. ఇక తూర్పునైపున, ఆదృష్టవశమున ఉత్తరసర్కారుల వారి సంస్కరము భాషను కొంతవఱకు బాగుచేసినది. ఈస్థితులు గ్రామ్యభాషావాదులు గమనింపఁదగినవిగా నున్నవి.

ఈ రాజ్యములో గడచిన ౧౦-౧౨ సంవత్సరముల క్రిందట స్థాపింపఁబడి, తమ శక్తికొలఁది దేశభాషా ప్రచారము చేయుచున్న ఆంధ్రభాషానిలయములను బేర్కొనకుండ ఈ వ్యాసమును బూర్తిచేయఁజాలము. హైదరాబాద్, సికిందరాబాద్, హనుమకొండ, ఖమ్మము మెట్టె, నెల్లుపాలెము మున్నగు స్థలములం దిట్టి నిలయములు కలవు. వీనిలో హైదరాబాద్లోనిది మొట్టమొదటిది. దాని స్థాపకులలో కీ. శే. రావిచ్చెట్టు రంగారావు గారు ముఖ్యముగాఁ జెప్పదగియున్నారు. పైనఁ జెప్పఁబడిన నిలయములలో దాదాపుగా నన్నియును మన గాల జమీదారులును మాతృభాషాపోషకులును నగు శ్రీ రాజా నాయని వేంకటరంగారావు బహద్దరుగారి పోషకత్వము ననుభవించుచున్నవి.

1. కట్టి. 2. రండు. 3. దివ్వులు. 4. బడి. 5. అదృష్టము. 6. సొండము. 7. పినకొడి. 8. పెత్తల్లి. 9. దర్బారు. 10. చిన్న. 11. పప్పు. 12. ఇష్టముండవు. 13. పెద్ద. 14. కావలసినంత.  
 \* ‘ఈ వ్యవహారములో కలిగిన దర్బయంకయును కచ్చువృత్తి, జిల్లాఅధికారి వివాదస్థలమునకు పోయి విచారణచేసి, ‘కక్షిదారు చెప్పిన సంగతి కేవలము అక్రమము, నుండు ఈ ప్రకారము దర్బయ చేసినవక్షమున కలిగియున్న పుండవించఁబడును’ అని వ్రాసియున్నాఁడు. ౧౬ ఫర్వర్ది ౧౩౧౨-వ భవనీ సంవత్సరము.’